

መዓልቲ ምስጋና

Thanksgiving Day

ንብዓት: 1ቆሮ 1:3-9፣ ሲራክ 50:22-24፣ ሉቃስ 17:11-19

ሰብ ንኣምላኽ ከመስግን ከፍቅር ዝተፈጥረ እዩ። ኣብ ት/ክ እግዚአብሔር ንምንታይ ፈጠረና ኣብ ዝብል ናይ ባልቲሞር ት/ክ ክምልስ እንከሎ ክንፈልጦ ክንፈትዎ መንግስተ ሰማይ ክንኣቱ ዝብል ተማሂርና። ዓላማ ተፈጥሮን እምብኣር ምስ ኣምላኽ ኮና ፍቕሩ ምስትምቓር እዩ። እንተ ኾነ ሕሱም ጸላኢ ነዚ ሕጊ ተፈጥሮና ኣብ መንጎ ኣትዩ ኣበላሽዩልና፤ ነቲ ብነጻ እንረኽቦ ዝነበርና ጻዕርና ከም ዝሕወሶ ገሩ። ሰብ እምብኣር ከመስግን እንከሎ ንተፈጥሮኡ እዩ ዝገልጽ። ክነመስግን ግቡእና እዩ።

ኣብ ዝተፈላለየ ሃገራት ዝተፈላለየ መዓልቲ ምስጋና ይኹብር፤ መዓልቲ ነጻነት፣ መዓልቲ ወለዲ፣ መዓልቲ ስዑዳት፣ መዓልቲ መማህራን፣ ከምኡ ናይ ኩስሚ ብዓል ክነኽብር ከሎና...ነቲ ሰናይ ዝተገብረልና ክነመስግን እንከሎና ነብዕል። ልዕሊ ኹሉ ክነመስግኖ ዝግብኣና ኣምላኽና እዩ ስለ ዘፍቀረና ስለ ዝፈጠረና ዕለት ዕለት ብጸግኡ ስለ ዝናበየና፣ ኣብዛ ሰዓት ከይተረፈ ንኹሉ ዝሃበና ክነመስግኖ ይግብኣና። እቲ ዝለዓለ ፍቕሪ ኣምላኽ ዝተራእየሉ ንሓደ ወዱ ምእንታና ኢሉ ምስለኣኹ ገሊጽልና። ክርስቶስ ምእንታና ኣብ መስቀል ተሰዊኡ ኣድሒኑና። ኣብ ትሕቲኡ ክነብር ኢሉ ቤተ ክርስቲያና መስሪቱልና፤ ቤተ ክርስቲያን ከኣ ብምስጢራቱ ገራ መንፈሳዊ ጸጋታቱ ትዕድለና። ንኣምላክ ብክርስቶስ ገርና ክነመስግኖ ባዕሉ ክርስቶስ ምሂሩና። ብስመይ ንሰማያዊ ኣቦ እንተ ለመንክምዎ ኩሉ ክውሃበኩም እዩ ኢሉና።

ኣብ መኣዲ ቅ. ቍርናን ዝለዓለ ምስጋና ነቕርብ፤ “አኩቲ ቕርባን” ንብሎ ብግሪኽ ምስጋና ማለት እዩ። ነቲ ምእንታና ዝሞተ ክርስቶስ ዘኪርና መስዋዕቲ ክነዕርግ እንከሎና ዝለዓለ ምስጋና ነዕርግ። ኣብ ሓደ መኣዲ ሓደ መንፈስ ሓደ ክነብዕል እንከሎና ኣብ መንጎና ሓድነት ከምኡ ሓደ መንፈስ ክርስቶስ ኣሎ። ብመንፈስ ቅዱስካ ከም እንሓብር ግበረና እናበልና ንጽሊ። ቅ. ቍርባን ቀዳማይ መለለይኡ ፍቕሪ እዩ ዝገልጽ። ሥጋይ ዝበልዕ ደመይ ዝሰቲ ኣነ ኣብኡ እነብር ንሱ ኣባይ ይነብር ይብለና። ሎሚ ነዚ ናይ ምስጋና ምኣዲ ብዳግም ነዕርጎ። ኣብ መንጎና ሓዲርካ ኣሎኽ እሞ ነመስግነካ ኣሎና እናበልና ጸሎትና ነዕርገሉ።

ኣብ ቀዳመይቲ መልእክቲ ዝተነበት ጳውሎስ “ስለቲ ብክርስቶስ ኢየሱስ ዝተሞህበኩም ጸጋ ንኣምላኽ ብዛዕባኹም ኹሉ ጊዜ ንኣምላኽይ ኣመስግን ኣሎኹ” ኣናበለ ምምስጋን ክፍሊ እምነትና ከምዝኾነ ይገልጽ። ንወሃቢ ኣምላክ ክነመስግኖ ከሎና ኣብ ልብና ኣሎ ማለት እዩ። ነቲ ኣምላኽ ዝገበረልካ ርኢኽ ምኽኣል ንሓደ ኣማናይ ጸጋ የውህቦ። ጳውሎስ ንሱ ቀረንጦስ ቀንዲ ዘመስግኖም ነቲ ንሱ ዝመሃሮም ኣብ ልቦም ሓዲሩ ይነብርዎ ከምዘለዉ ምስ ሰምዐ እዩ። እቲ ዝዓበየ ምስጋና ንእምነትካ፣ ነቲ ቤተ ክርስቲያን እተስተምህረና ክነብር ክንገልጽ እንከሎና እዩ። ኣብዚ ክንጥንቀቕ ዘሎና ብስም ሰማዕናዮ ንትግብር ኣሎና ማለት ኣይኮነን ክነብር ኣሎና።

ዓለም ሎሚ ንኣምላኽ ሓዲጋ ዳርጋ ቦታ ኣምላኽ ሰብ ተኪእዎ ኣብ ከቢድ ፈተና ትርኩብ ኣላ። ነቲ ጸጋዊ ኣምላኽ ኣብ ጎኒ ሓዲግና ኣብ ክብሪ ዓለምን ምውናን ነገራትን ዘንቢልና ብዝያዳ እንርእዮ ምዕባሌ ማሪኹና ከም ሰብ ሰዶምን ጎሞራን ኮይና ቦታ ኣምላኽ ጠፊኡና ኣብ ድቕድቕ ዝበለ ጸልማት ይነብር ኣሎ ብፍቕሪ ዝተፈጥረ ሰብ ባርያ ስምዒቱን ባዕሉ ናይ ዝመሃዞ ግዙእ ኮይኑ ኣሎ። ኣብ ኣምላኽ ክንምለስ እሞ ነቲ ኩሉ ዘገበርልናን ዝገብረልና ዘሎን ርኢና ክነመስግን ኣብኡ ንመለስ። ኣብ ኣምላኽ እንተ ተመሊስና እሞ መገዲ እንተ ሓዝና ጳውሎስ “ዚጎድለኩም ውህበት ጸጋ የልቦን” ይብለና።

ኣብ መጽሓፍ ሲራክ “ነቲ ኣብ ኩሉ ዓበይቲ ነገራት ዝገበረን፣ ካብ ንውለድ ጀሚሩ ዘኽበረናን፣ ብምሕረቱ ዝናበየናን ኣምላኽ ኩሉ ፍጥረት ኣመስግንዎ” (ሲራክ 50:22) ዝብል ንኣምላኽ ክነመስግን ግቡእና ከምዝኾነ ይነግረና። ንኣምላኽ እንተ ኣመስገና “ብልቢ ከም እንሕጎስ

ይገባለሁና፤ ከምቲ ናይ ቀደም ዘመን ከአ ኣብ እስራኤል ሰላም ይህበና፤ ምሕረቱ ይህበና ብኹሉ መዋዕልን ሕይወትና ኸአ የድኅነና” እናበለ ፍረ ምስጋና እንታይ ምጂኑ ይነግረና።

ኣብ ዝተነበ ወንጌል ሉቃስ ኢየሱስ ብመገዲ ክሓልፍ እንከሎ ዓሰርተ ለምጻማት ካብኦም ትሽዓት እስራኤላውያን ሓደ ግን ሳምራዊ ብሓደ ኣብ ብዓቲ ካብ ሰብ ተፈልዮም ዝነበሩ ዝነበሩ ራሕርሓልና ምሓረና እናበሉ ለመንዎ ይብለና። ኣብዚ ብዙሕ ነገር ክንሓስብ ንኸእል።

1. **ዓሰርቲኦም ብሓባር ይነብሩ ነሮም ሓደ ዓይነት ሕማም ስለ ዝነበሮም።** ካብ ሰብ ተፈልዮም ኣብ ግሉል ቦታ ይነብሩ ነሮም ኣብ ሰብ ክቐርቡ ኣይክእሉን እዮም ብምኽንያት ሕማምም። ኣይሁድን ሳምራውያንን ጥዑያት ብሓባር ክነብሩ ኣይኮኑ ሰላም ኣይብሃሃሉን እዮም። ዓቢ ፍልልይ ነሮም እዞም ለምጻማት ግን ብሓባር ይነብሩ ነሮም። ሕማም ሓድነት ፈጠርሎም። ኣብ መንፈሳዊ ሕይወትና ክንርእዮ ከሎና ሓጢአት ምስ ገበርና ካብ ኣምላኽን ካብ ሰብን ንፍለ። ስለዚ ክንሓዊ ንኢየሱስ ክንልምን ኣሎና። ንሱ ኣብ መገዲ ሕይወትና ኩሉ ጊዜ ይሓልፍ እዩ። እንተ ኾነ ክንጽውዖ ጸገምና ክንገልጸሉ ይደሊ። ንጸውዓዮ። ሕማም ለምጺ ብቲ እዋን ከቢድ ሕማም እዩ ነሩ። ካብ ሰብ ትፍለ ኣብ በዓቲ ትነበር ብኹሉ ፍንፋን ኢኻ፤ እዚ ኣምሳል ናይ እቲ ባዕልና ኃጢአት ዘምጽኦ ጉድኣት እዩ።
2. **ብመገዲ ክሓልፍ እንከሎ ዓው ኢሎም ጸዊዎም።** ኣብ ብዙሕ ሉቃስ ኢየሱስ ብመገዲ ክሓልፍ እንከሎ ነቶም ዝለመንዎ ከም ዝሰምዖምን ድላዮም ከምዝገብረሎምን ይነግረና። ሎሚ ንሕና ኣብዚ ቅዱስ ቦታ ብልቢ ንለምና ክሰምዓና እዩ። ዓው ኢልና ጥራሕ ንጸውዓዮ። እቶም ለምጻማት ስለ ዝጸውዑ እምበር ምሓለፎም ነሩ እምብእር ጸጋ ኣምላኽ ከይ ሓልፈና ክንጽውዖ ኣሎና። ኣብ ኣምሳል መገዲ ዝኾነ ሕይወትና ኢየሱስ ክንነፈና እንከሎ ነለልዮ እሞ ጸገምና ንግለጸሉ። ሕማምና ስቓይና ድኽመትና ጸገምና ብሓጺሩ ዓው ኢልና ንንገሮ እሞ ክሰምዓና እዩ።
3. **ኣብ መገዲ እናኸዱ ሓውዮም ይብለና።** ኣብ መገዲ ንኢየሩሳሌም ገጾም እናኸዱ ሓውዮም። ኣብ መገዲ ንስሓ እንከለዉ ምሕረት ኣምላኽ ወረድዎም። ኩሎም ከምዝሓወዩ ፈሊጦም እንተ ኾነ ካብኦም እቲ ሓደ ካብ ካልእ ዓለት ዝኾነ ሳምራዊ ጥራሕ ተመሊሱ ንኢየሱስ ኣመስጊኑ። እቶም ካልኣት ኣይተመልሱን። ዘገርም እዩ ክሳብ ክንደይ ጠለምቲ ኣና። ነቲ ኩሉ ዝተገብረልና ንርስዕ ንጠልም ንኣምላኽ ከም ሓንቲ ዘይገበረልና ኣይንዝክርን። ስለዚ ኣመስገንቲ ክንከውን ኣሎና።
4. **ኣምላኽ ኣብ ዓቢ ውድቀት ከሎና ከይተረፈ ክረኽበና ይደሊ።** ኣብ ዓቢ ኃጢአት ኣብ ቂምታን ክፍኣትን ኣብ ሕርቃንን ከቢድ ጽልኢ እንከሎና ክረኽበና ይደሊ። ደንበርበር እናበልና ኣብ ጸልማት ክንጉዓዝ ኣይደልን እዩ። ንዘሎናዮ ጸልማት ኣለለና ንኣምላኽ ልብና ክንከፍተሉ እሞ ካብ ኃጢአትና ክነጽሕ እዚ ናይ ሎሚ ወንጌል ይምህረና። ንኣምላኽ ጸዊዑ ዝኸእል ዕዉት እዩ።
5. **እቶም ዝሓወዩ ዓሰርተዶ ኣይኮኑን እቶም ትሽዓተ ድኣ ኣበይ ኣለዉ? ንሕና ካበነቶም እና? ክነመስግን ኣብ ኣምላኽ እንምለስ ዲና ወይስ ሱቕ ኢልና እንኸይድ።** ክተመስግን ክትምለስ ኣሎካ። ተገሩለይ ኢልና ኣብ ኣምላኽ ክንምለስ ከሎና “ተንሥእ እሞ ኪድ እምነትካ ኣሕወየትካ” ዝብል ኣና እንሰምዕ። ክንሕደስ ክንቅየር ሓዲስ ሕይወት ለቢስና ምስ ሰብና ክንሕወስ ኣብ ኣምላኽ ተመሊስና ክነመስግን ኣሎና።

ምዓልቲ ምስጋና ኣብ ሕ.መ.አ. ብደረጃ ሃገር ክብዓለሉ ዝጀመረ በቶም ቀዳሞት ስደኛታት ኣብ ሓዳስ ክፍለ ዓለም ዝመጹ ብ1621 እዩ። እቶም ቀዳሞት ስደተኛታት ሓንቲ ዘይብሎም ኣብዚ ሓዲስ ዓለም ምስ መጹ ሓንቲ ኣይነበሮምን እሞ ምስቲ ኹሉ ቁርን ኣብ ዘይትፈልጦ ዓድን፤ ኣብቲ ናይ መጀመርያ ጊዜ እቶም ደቂ ዓዲ ነዞም ኣጋይሾም ከመይ ገሮም ዕፉን ከም ዝዘራእ ኣርእዮም ስለዚ ኣብቲ ቀዳማይ ፍረ ማሕረሶም ንዓመት ዝኸውን እትዋት ስለ ዝረኽቡ ብሓባር

ምስቶም ደቀባትን ኮይኖም ናይ ምስጋና ብዓል ብሓባር ከብዕሉ ጀሚሮም። ነዚ ብኸልተ ምኽንያት የብዕልዎ ነሮም።

1. በቲ እዋን ዝረኹብዎ ጽቡቕ ቀውዒ ንምምስጋን። ምስቶም ደቀባት ህንዳውያን ኮይኖም ንሰለስተ መዓልቲ ብሓባር አምስጊኖም።
2. ንአምላኽ በቲ ኩሉ ዝገበረሎም ንምምስጋን፤ ጸሎትን ምስጋናን አዕሪጎም።

ብዕሊ ንመጀመርያ ብ1777 አብቲ ጊዜ ናዕቢ አንጻር መግዛእቲ እንግሊዝ መዓልቲ ምስጋና ተአዊጁ። ጆርጅ ዋሲንግተን ጥቅምቲ 1798 ንመጀመርያ ጊዜ መዓልቲ ምስጋና አብዒሉ። አብርሃም ሊንከን ብዝልዓለ ከምእትብዓል ዝገበረ እዩ። ብ1863 ብአዋጅ ሃገራዊ ብዓል ምስጋና ተአዊጁ። ብ1942 አብ ጊዜ ካልኣይ ውግእ ዓለም ኮንግረስ ንኹሉ ጊዜ አብ ኅዳር ራብዐይቲ ሓሙስ መዓልቲ ምስጋና ኮይና ክትብዓል ወሲኑ። ሎሚ እምነቶም ብዘየገድስ ኩሎም አመሪካውያን ምስ ስድርአም ታኪን ሓሪዶም የብዕልዎ። ብሓቂ ናይ ስድራን ናይ ሃገር ብዓል እዩ። በዚ ዕለት ኩሉ ዕዳጋ ይሓስር ኩሉ ሰብ ንብዓል ልደት ዝኸውን ህያባት ወይ ዘድሊ ነገራት ይግዛእ ምኽንያቱ ዋጋ ካብ ፍርቂ ንላዕሊ ይሓስር። ስድራታት ዝተፈላለዩ መዘናግዒ ከምኡ ናይ አመሪካውያን ኩዕሶ እግሪ ዝጸወቱ ብምርአይ ይሕልፍዎ። ስድራታት ፍልልዮም አልዮም ብሓባር ከብዕልዎ ብዓል እዩ። ናይ ስድራ ብዓል እንተ ተባህለ አይገርምን እዩ።

ስድራ ብሓንሳብ ዝሕጎሱሉ ዝጽልይሉ ብሓባር ኩነታቶም ዝግምግሙሉ ክረኽቡ እንከለዉ ርክባቶም ብዝያዳ ይድልድል። ስድራ እንተ ዘየለ ኩሉ ፋሕ እዩ ዝብል። ንድራኻ ምኽባር ንበተሰብካ ምፍቃር ዝመስልዎ የለን። ሎሚ ንሰብ ከቢድዎ ዘሎ ፍቕሪ ሰላም ምምሕሓር ዝጎደሎ ስድራታት በዚሑ ስለዚ ነዚ ናይ ሎሚ ምኽንያት ገርና ምስ ስድራና ከመሎና ንበል እሞ ንዘሎ ጸገም ንፍትሓዮ። ብሓባር ንጸሊ ነቲ ሰናይ አድሕድ ጥራሕ ንርአ። ንዝአኻኸበና እምበር ንዝፈላለየና አይንጠምት።

ነኑሕድና ነቲ ሰናይ አብ መንጎና ዝግበር ርአና ክንክእል አሎና። ክነመስግን እንተ ጀመርና አብ ልቡ ተመሊስና ነቲ ዝተገብረልና ከነለሊ ክኢልና አሎና መለት እዩ ከምኡ ነቲ ዝገበረ ክሳብ ክንደይ ከምዝፍቅረና ክንርኢ ክኢልና ማለት እዩ። ክነመስግን ከሎና ዓይንና ይበርህ ይርኢ። ቅ. ጳውሎስ “ብኹሉ አመስግኑ ከመይ አብቲ ብክርስቶስ ዘሎኩም ሕይወት አምላኽ ዚደልዮ እዚ እዩ” (1ተሰሎ 5: 18) እናበለ አመስገንቲ ክንከውን ይነግረና።

- አመስገንቲ ንኹን። ነቲ ዕለት ዕለት ዝግበረልና ነመስግን። ምስጋናና ገሊጽና ክንክእል አሎና። ነቶም ኩሎም ሰናይ ዝገብሩልና ክነመስግኖም ግቡእ እዩ። ልዕሊ ኹሉ ንአምላኽ ነቲ ኹሉ ጸግኡን በረኽቱን ስለቲ መወዳእታ ዘይብሉ ምሕረቱ ምስ ወደቕና ክነመስግኖ ይግብአና።
- ንወለድና ክነመስግኖም ይግብአና። ሕይወት ዝሃቡና ንኹሉ ክርስትያናዊ መዕበያን ጽቡቕ አብነት ዝሃቡና።
- ንኹሎም አዝማድናን አዕሩክትናን ፍቕሪ ዝመልኦ ደገፎም ዘርአዩና ከምኡ አብቲ ሓገዝ ዘድልዩና እዋን ዝሓገዙናን ዘበራትዑናን ክነመስግኖም አሎና።

እምብአር ነዚ መዓልቲ ምስጋና መጀመርያ ንአምላኽ ክነመስግ ነቲ ኹሉ ዝሃቡና ሕጉ ትእዛዙ እናሓሎና ክነመስግኖም። ነቶም ኩሎም ጽቡቕ ብዝተፈላለዩ መገዲ ሠናይ ዝገበሩልና ክነመስግኖም ይግባእ። አምላኽ ንኹሉ ብጸግኡ ክናቢ አብዛ እንነብራ ዓለም ብፍቕሪ ብሰላም ክነብር ክባርኸና ንለምኖ።

ርሑስ መዓልቲ ምስጋና ንኹልና።

አባ ንጉሠ ፍሥሓ